

[Paġna Ewlenija](#) > ... > [Kwistjonijiet Tal-familja U Wirt](#) > [Ir-responsabilità Tal-ġenituri - Il-kustodja Tat-tfal U D-drittijiet Ta' Kuntatt](#) > [Italy](#)

Ir-responsabilità tal-ġenituri - il-kustodja tat-tfal u d-drittijiet ta' kuntatt

Il-kontenut ipprovdut minn



European Judicial Network
(in civil and commercial matters)



1 Xi tfisser il-frazi fil-liġi "responsabbiltà tal-ġenituri" fil-prattika? Liema huma d-drittijiet u d-dmirijiet ta' detentur tar-responsabbiltà tal-ġenituri?

Fil-liġi Taljana, il-kunċett ta' "awtorità tal-ġenituri" (*potestà genitoriale*) ġie sostitwit mill-kunċett ta' "responsabbiltà tal-ġenituri" (*responsabilità genitoriale*) bil-liġi li tirriforma l-paternità (il-Liġi Nru 219/2012) u d-Digriet Legiżlattiv Nru 154/2013, li d-dispożizzjonijiet tagħha daħlu fis-seħħ fis-7 ta' Frar 2014.

Ir-responsabbiltà tal-ġenituri hija d-dmir li jipprovdu manteniment, irabbu, jedukaw u jipprovdu sostenn morali lit-tfal, b'attenzjoni xierqa lill-kapaċitajiet, l-inklinazzjonijiet u l-aspirazzjonijiet tagħhom.

It-tfal għandhom id-dritt li jkollhom relazzjoni bbilanċjata u kontinwa maż-żewġ ġenituri, li jingħataw il-kura, li jitrabbew, li jkunu edukati u moralment appoġġati minn kull wieħed minnhom, u li jkollhom relazzjonijiet sinifikattivi mal-axxendenti u l-familjari ta' kull ġenitur.

It-tfal infushom ukoll għandhom dmirijiet: li jirrispettaw il-ġenituri tagħhom u li jipparteċipaw fil-manteniment tal-familja sakemm jibqgħu jgħixu fiha.

2 Bħala regola ġenerali, min għandu r-responsabbiltà tal-ġenituri fuq l-ulied?

Ir-responsabbiltà tal-ġenituri tirriżulta mill-operat tal-liġi meta l-ġenituri jkunu miżżewġin lil xulxin. F'dan il-każ, iż-żewġ ġenituri għandhom responsabbiltà tal-ġenituri rigward it-tfal tagħhom.

Jekk il-ġenituri ma jkunux miżżewġin ma' xulxin, il-ġenitur li jirrikonoxxi lill-wild ikun il-ġenitur li jkollu r-responsabbiltà tal-ġenituri. Jekk iż-żewġ ġenituri jirrikonoxxu lill-wild, it-tnejn li huma jkollhom u jeżerċitaw ir-responsabbiltà tal-ġenituri għall-wild, bħallikieku kienu miżżewġin. Jekk il-ġenituri ma jkunux miżżewġin ma' xulxin u ma jirrikonoxxux lill-wild fl-istess ħin, it-tieni rikonoxximent ma jstax iseħħ mingħajr il-kunsens tal-ġenitur li diġà għamel ir-rikonoxximent. Mingħajr dan il-kunsens, irid jiġi pprezentat rikors il-qorti biex tiġi stabbilita l-filjazzjoni.

Ir-responsabbiltà tal-ġenituri trid tiġi eżerċitata mill-ġenituri bi ftehim komuni, wara li jitqiesu l-kapaċitajiet, l-inklinazzjonijiet naturali u l-aspirazzjonijiet tal-wild. B'mod partikolari, il-ġenituri jridu jstabbilixxu r-residenza abitwali tal-wild bi ftehim komuni.

3 Jekk il-ġenituri ma jkunux kapaċi jew ma jridux jeżerċitaw ir-

responsabbiltà tal-ġenituri fuq uliedhom, tista' tinġatar persuna oħra minflokhom?

Jekk il-wild temporanjament ma jkollux ambjent familjari xieraq, isiru arrangamenti biex il-wild jitqiegħed ma' familja tar-rispett.

Barra minn hekk, meta l-ġenituri ma jurux kapaċità suffiċjenti biex jieħdu ħsieb it-trobbija tat-tfal tagħhom, pereżempju meta r-relazzjoni tagħhom tkun konfrontazzjonali immens u tkun qiegħda taffettwa l-iżvilupp sikur tal-wild, il-qrati ta' spiss jagħtu l-kustodja lis-servizzi soċjali tal-post ta' residenza tal-familja. Dan ġeneralment jinvolvi limitazzjoni fuq l-eżerċizzju tar-responsabbiltà tal-ġenituri: normalment, id-deċiżjonijiet dwar is-saħħa, l-edukazzjoni u t-trobbija tal-wild jittieħdu mis-servizzi soċjali tal-post tar-residenza tal-familja. F'każijiet bħal dawn, ħafna drabi l-wild ikompli jgħix mal-ġenituri tiegħu, jew ma' wieħed minnhom. Fl-iktar każijiet serji, il-qorti tordna li l-wild jitneħħa mid-dar tal-familja.

Jekk wieħed mill-ġenituri jikser jew jittraskura d-dmirijiet tiegħu jew jabbuza s-setgħat assoċjati, li jirriżulta fi ħsara serja lill-wild, il-qorti tista' tordna li titneħħa r-responsabbiltà tal-ġenituri ta' dak il-ġenitur.

Jekk iż-żewġ ġenituri jkunu mejtin, ikunu tneħħewlhom ir-responsabbiltajiet tal-ġenituri jew ma jkunux jistgħu jeżerċitaw ir-responsabbiltajiet tal-ġenituri għal kwalunkwe raġuni oħra, jinġatar tutur. It-tutor jieħu ħsieb il-wild, huwa r-rappreżentant legali tiegħu fil-proċedimenti ċivili kollha u jamministra l-assi tal-wild.

Il-Kodiċi Ċivili jipprovdi wkoll għall-possibbiltà li l-qorti taħtar tutur speċjali meta l-ġenituri ma jkunux kapaċi jew ma jixtix b'mod kongunt - jew meta l-ġenitur li jeżerċita r-responsabbiltà tal-ġenituri waħdu ma jkunx kapaċi jew ma jkunx irid - iwettqu att wieħed jew iktar fl-interessi tal-wild, barra mill-ambitu tal-amministrazzjoni regolari. F'każijiet bħal dawn, it-tutor speċjali huwa awtorizzat sabiex iwettaq dawk l-atti speċifiċi.

4 Jekk il-ġenituri jiddivorzjaw jew jinfindu, ir-responsabbiltà tal-ġenituri kif tkun iddeterminata għall-gejjieni?

Ir-responsabbiltà tal-ġenituri taż-żewġ ġenituri ma tintemmx wara s-separazzjoni, ix-xoljiment, il-waqfien tal-effetti ċivili, l-annullament u n-nullità taż-żwieġ.

Il-forma normali tal-kustodja, li tiżgura trobbija kongunta, hija kustodja kongunta li fiha iż-żewġ ġenituri jeżerċitaw ir-responsabbiltà tal-ġenituri.

Id-deċiżjonijiet fl-aqwa interess tat-tfal li jikkonċernaw l-edukazzjoni, it-trobbija, is-saħħa u l-għażla tar-residenza abitwali tal-wild isiru bi ftehim reċiproku bejn il-ġenituri, filwaqt li jitqiesu l-kapaċitajiet, l-inklinazzjonijiet u l-aspirazzjonijiet tal-wild; min-naħa l-oħra, għal kwalunkwe kwistjoni amministrattiva normali, il-ġenituri jistgħu jeżerċitaw ir-responsabbiltajiet tal-ġenituri tagħhom b'mod separat (l-Artikolu 337-ter tal-Kodiċi Ċivili).

Il-kustodja kongunta ma timplikax neċessarjament li l-wild jaqsam il-ħin tiegħu b'mod ugwali bejn kull ġenitur. Normalment, l-ordni tas-separazzjoni jew tad-divorzju tiddetermina min hu l-ġenitur koabitant - jiġifieri l-ġenitur li l-wild jgħix miegħu b'mod permanenti - u huma mbagħad stabbiliti l-kundizzjonijiet li fihom il-ġenitur li ma jikkoabitax jista' jqatta' ħin mal-wild. Huwa possibbli wkoll li iż-żmien li t-tfal jgħixu ma' kull ġenitur jinqasam b'mod ugwali, jekk il-ġenituri jgħixu qrib xulxin u jkollhom stili ta' ħajja simili, sakemm tali arrangament ma jkollux effett negattiv fuq il-ħajja soċjali jew skolastika tat-tfal.

Madankollu, jekk il-kustodja kongunta ma tkunx fl-aħjar interessi tal-wild, l-imħallef jista' jagħtu kustodja unika lil ġenitur wieħed, skont deċiżjoni motivata (l-Artikolu 337-quater tal-Kodiċi Ċivili).

L-iktar każijiet komuni li fihom tingħata kustodja unika huma: (1) jekk wieħed mill-ġenituri joħloq riskju għall-benessri fiżiku u psikoloġiku tal-wild (ġenitur vjolenti, ġenitur b'fedina penali sinifikanti jew li għandu l-vizzju tad-droga jew huwa alkoħoliku); (2) jekk ġenitur mhuwiex kapaċi jappoġġa moralment u finanzjarjament lill-wild, jew ma wera l-ebda interess fil-wild; (3) jekk ġenitur imaqdar lill-ġenitur l-ieħor quddiem il-wild; (4) jekk l-ostilità bejn il-ġenituri tkun tant ħażina li tista' ttejjef l-ekwilibriju u l-iżvilupp psikofiziku tal-wild.

Fil-każ ta' kustodja unika, ir-responsabbiltà tal-ġenituri hija eżerċitata biss mill-ġenitur bil-kustodja, li jrid jikkonforma mal-kundizzjonijiet stabbiliti mill-qorti. Madankollu, l-iktar deċiżjonijiet importanti għall-wild iridu

jittieħdu miż-żewġ ġenituri, sakemm ma jkunx previst mod ieħor minħabba ċirkostanzi serji b'mod partikolari, pereżempju mgħiba vjolenti jew abbużiva (l-Artikolu 337-*quater* tal-Kodiċi Ċivili).

Ġenitur li ma jeżerċitax ir-responsabbiltà tal-ġenituri għandu d-dritt u d-dmir li jissorvelja l-edukazzjoni, it-trobbija u l-kundizzjonijiet tal-għajxien tal-wild (l-aħħar paragrafu tal-Artikolu 316).

5 Jekk il-ġenituri jilħqu ftehim dwar il-kwistjoni tar-responsabbiltà tal-ġenituri, liema formalitajiet għandhom ikunu rrispettati biex il-ftehim jorbot legalment?

Il-ftehim bejn il-ġenituri dwar kif se jeżerċitaw ir-responsabbiltà tal-ġenituri wara s-separazzjoni tagħhom irid jiġi ppreżentat lill-qorti b'guriżdizzjoni lokali, li mbagħad taċċerta jekk il-ftehim huwiex se jggarantixxi jew le d-drittijiet u l-benessri tat-tfal; jekk dan ikun il-każ, il-qorti tapprovah.

Jekk koppja miżżewġa bit-tfal li huma minuri tixtieq tissepara jew tiddivorzja u tkun laħqet ukoll ftehim dwar il-kustodja tat-tfal u l-eżerċizzju tar-responsabbiltà tal-ġenituri, il-konjuġi jistgħu jaġġzlu bejn żewġ soluzzjonijiet:

(a) jistgħu jissottomettu rikors konġunt lill-qorti u jiksbu approvazzjoni tal-ftehim tagħhom;

(b) jistgħu jużaw “negożjati assistiti minn avukat” (l-Artikolu 6 tad-Digriet Legiżlattiv Nru [132/2014](#)): dawn jikkostitwixxu ftehim li permezz tiegħu l-partijiet jaqblu li jikkooperaw *bona fide* u b'mod ġust sabiex isolvu bonarjament it-tilwima relatata mas-separazzjoni tagħhom u l-kustodja tat-tfal bl-assistenza ta' avukat wieħed jew iktar.

Jekk hemm tfal li huma minuri (imma wkoll tfal adulti inkapaċi jew li għandhom diżabbiltà serja jew ekonomikament mhumiex awto-suffiċjenti), il-ftehim milħuq bħala riżultat ta' negożjati assistiti jrid jintbagħat, fi żmien għaxart ijiem, lill-Prosekutur Pubbliku fil-qorti li għandha ġurisdiżjoni, li tawtorizza l-ftehim jekk iqis li l-ftehim ikun fl-interess tat-tfal. Jekk, madankollu, il-Prosekutur Pubbliku jqis li l-ftehim ma jkunx fl-aħjar interess tat-tfal, huwa għandu jibagħtu, fi żmien ħamest ijiem, lill-President tal-qorti, li jiffissa data, fi żmien tletin jum, għall-attendenza tal-partijiet u jaġixxi mingħajr dewmien.

Ladarba l-ftehim ikun ġie awtorizzat, dan ikun vinkolanti u huwa ekwivalenti għall-ordnijiet tal-qorti magħmula b'rabta ma' separazzjoni jew divorzju.

Jekk il-ġenituri ma jkunux miżżewġin, l-ewwel soluzzjoni biss hija possibbli (jiġifieri ftehim approvat mill-qorti).

6 Jekk il-ġenituri ma jkunux jistgħu jilħqu ftehim dwar il-kwistjoni tar-responsabbiltà tal-ġenituri, liema huma l-mezzi alternattivi biex jiġi solvut il-kunflitt mingħajr intervent tal-qorti?

Biex isolvu kwalunkwe kwistjonijiet marbutin mal-eżerċizzju tar-responsabbiltà tal-ġenituri, il-ġenituri jistgħu jirrikorru għal medjatur tal-familja. L-għan tal-medjazzjoni mhuwiex li tinkiseb rikonċiljazzjoni bejn il-koppja, iżda li jkun jista' jintlaħaq ftehim reċiproku dwar il-kundizzjonijiet għall-eżerċizzju tar-responsabbiltà tal-ġenituri, u b'hekk tiġi evitata u titnaqqas kwalunkwe forma ta' kunflitt. Madankollu, kwalunkwe soluzzjoni kondiviża li tintlaħaq trid tiġi sottomessa lill-qorti, li tivvaluta jekk l-interessi tal-wild ġewx irrispettati.

Jekk it-tilwima tippersisti, titressaq quddiem il-qorti kompetenti għall-proċeduri ta' separazzjoni, divorzju u kustodja tat-tfal.

7 Jekk il-ġenituri jmorru l-qorti, liema kwistjonijiet jistgħu jiġu deċiżi mill-imħallef fir-rigward tat-tfal?

Hemm żewġ xenarji possibbli.

a) Jekk il-ġenituri ma jaqblux dwar kwistjonijiet partikolarment importanti, jistgħu jressqu t-tilwima quddiem qorti. F'każijiet bħal dawn, il-qorti l-ewwel nett tipproponi s-soluzzjonijiet li jissodisfaw l-aħjar l-interessi tal-wild u

I-unità tal-familja. Jekk it-tilwima tippersisti, il-qorti tagħti s-setgħa li jiddeċiedi dwar id-domanda speċifika lill-ġenitur li tqis l-iktar probabbli li jieħu ħsieb l-interessi tal-wild.

b) Il-ġenituri jistgħu jressqu każ quddiem il-qorti sabiex tittieħed deċiżjoni dwar il-kustodja tat-tfal u t-tqegħid tagħhom (normalment meta l-ġenituri jkunu qegħdin jisseparaw). F'dan il-każ, il-qorti tiddeċiedi dwar:

- il-kustodja tat-tfal, u tagħżel primarjament is-soluzzjoni tal-kustodja kongunta (jiġifieri ż-żewġ ġenituri),
- il-ħinijiet u l-kundizzjonijiet ta' residenza ma' kull ġenitur,
- l-ammont ta' manteniment għat-tfal u, b'mod ġenerali, il-kontribut ta' kull ġenitur għall-ispejjeż imġarrba għall-kura, l-edukazzjoni u t-trobbija tat-tfal.

Peress li l-iktar deċiżjonijiet importanti jridu jittieħdu bi ftehim komuni anki meta l-ġenituri jisseparaw jew jiddivorzjaw, jekk il-ġenituri ma jaqblux dwar xi kwistjonijiet individwali, jistgħu jressqu t-tilwima quddiem qorti kif spjegat fil-punt a).

8 Jekk il-qorti tiddeċiedi li ġenitur wieħed biss għandu jkollu l-kustodja tal-ulied, dan ikun ifisser li huwa jew hija jistgħu jiddeċiedu dwar l-affarijiet kollha li jirrigwardjaw it-tfal mingħajr ma qabel jikkonsultaw lill-ġenitur l-ieħor?

Ġenitur li ngħata kustodja unika tat-tfal għandu eżerċizzju esklussiv tar-responsabbiltà tal-ġenituri, sakemm il-qorti ma tordnax mod ieħor. Il-ġenitur in kwistjoni jista', b'mod partikolari, jieħu wkoll deċiżjonijiet ta' amministrazzjoni mhux normali b'mod indipendenti.

Madankollu, anki meta wieħed mill-ġenituri jkun ingħata kustodja unika, id-deċiżjonijiet li jaqdu l-aħjar interessi tat-tfal (dawk relatati mal-edukazzjoni, it-trobbija u s-saħħa tagħhom) iridu jittieħdu miż-żewġ ġenituri, sakemm id-deċiżjoni dwar il-kustodja ma tipprovdix mod ieħor.

B'mod ġenerali, l-imħallfin jiddeċiedu li l-ftehim tal-ġenitur li ma jkollux il-kustodja ma jkunx meħtieġ meta dak il-ġenitur ikun assenti, indifferenti, ma jistax jintlaħaq jew ikun ġab ruħu b'mod vjolenti, abbużiv jew dannuż fil-passat.

Il-ġenitur li m'għandux kustodja tat-tfal għandu d-dritt u d-dmir li jissorvelja l-edukazzjoni, it-trobbija u l-kundizzjonijiet tal-għajxien tagħhom, u jista' jmur quddiem il-qorti meta jemmen li ttieħdu deċiżjonijiet li jmorru kontra l-interessi tat-tfal.

9 Jekk il-qorti tiddeċiedi li l-ġenituri għandu jkollhom il-kustodja kongunta ta' uliedhom, dan xi jfisser fil-prattika?

Jekk tingħata kustodja kongunta, ir-responsabbiltà tal-ġenituri hija eżerċitata miż-żewġ ġenituri, li jridu jaqblu dwar id-direzzjoni tal-ħajja tat-tfal u jieħdu deċiżjonijiet flimkien dwar l-edukazzjoni, it-trobbija, is-saħħa u l-għażla tal-post normali tar-residenza tat-tfal, filwaqt li jiżguraw li dawk id-deċiżjonijiet ikunu fl-aħjar interessi tat-tfal. Fir-rigward biss ta' kwalunkwe deċiżjoni dwar kwistjonijiet amministrattivi normali, bħala regola, il-ġenituri jeżerċitaw responsabbiltà tal-ġenituri separatament, matul il-perjodi rispettivi meta t-tfal ikunu qiegħdin jgħixu magħhom.

10 Għand liema qorti jew awtorità għandi nirrikorri jekk inkun irrid nippreżenta rikors dwar ir-responsabbiltà tal-ġenituri? Liema formalitajiet għandhom ikunu rispettati u liema dokumenti għandi nehmeż mar-rikors tiegħi?

Il-Qorti tal-Ġuriżdiżzjoni Ġenerali (*Tribunale ordinario*) għandha ġuriżdiżzjoni għall-proċedimenti kollha li jikkonċernaw il-kustodja tat-tfal u kwalunkwe kwistjoni assoċjata marbuta mar-responsabbiltà tal-ġenituri.

Jekk tilwima tkun relatata maċ-ċaħda jew ir-restrizzjoni tar-responsabbiltà tal-ġenituri jew ir-riintegrazzjoni tar-

responsabbiltà tal-ġenituri, mingħajr ma tinvolvi l-ebda fattur relatat mal-kustodja tat-tfal, il-qorti bil-ġurisdizzjoni hija l-Qorti tal-Minorenni (*Tribunale per i minorenni*).

11 Liema proċedura tapplika f'dawn il-każijiet? Jista' wieħed jagħmel użu minn proċedura ta' emerġenza?

Jekk il-kwistjoni relatata mal-kustodja u l-eżerċizzju tar-responsabbiltà tal-ġenituri fuq tfal li twieldu matul iż-żwieġ tiffirma parti mit-tilwima tas-separazzjoni jew tad-divorzju, il-proċedura hija dik stabbilita fit-taqsimu dwar id-[Divorzju u separazzjoni legali](#).

Il-mizuri li jikkonċernaw il-kustodja u l-eżerċizzju tar-responsabbiltà tal-ġenituri għat-tfal imwiela barra miż-żwieġ jiġu adottati mill-qorti, kif meħtieġ, wara li tkun ingabret informazzjoni fil-qosor u wara li jkunu nstemgħu l-prosekutur pubbliku u l-ġenituri.

Kwalunkwe miżura provvizorja u urgenti meqjusa xierqa, li tista' tiġi rrevokata jew emendata matul il-proċedimenti, tinħareġ immedjatament u trid titqies fid-deċiżjoni finali.

Bħal fil-proċeduri kollha li għandhom x'jaqsmu mat-tfal, il-wild jinstema' mill-imħallef jekk ikollu mill-inqas tnaħ-il sena jew, fi kwalunkwe każ, jekk ikun kapaċi jieħu deċiżjoni.

12 Nista' nikseb għajjnuna legali biex inkopri l-ispejjeż tal-proċedura?

Tista' tinkiseb l-għajjnuna legali biex tkopri l-kostijiet tad-difiża legali għall-proċedimenti tas-separazzjoni, tad-divorzju u tal-kustodja tat-tfal, jew għall-proċedimenti li jirrestringu jew ineħħu r-responsabbiltà tal-ġenituri.

13 Ikun possibbli li jsir appell kontra deċiżjoni dwar ir-responsabbiltà tal-ġenituri?

L-appelli kontra d-deċiżjonijiet provvizorji, temporanji u urgenti dwar ir-responsabbiltà tal-ġenituri jistgħu jitressqu quddiem il-Qorti tal-Appell (*Corte d'Appello* - qorti tat-tieni istanza), li quddiemha jista' jitressaq appell kontra d-deċiżjonijiet finali tal-qorti.

14 F'ċerti każijiet, jista' jkun meħtieġ li wieħed japplika lill-qorti jew lil awtorità oħra għall-eżekuzzjoni ta' deċiżjoni dwar ir-responsabbiltà tal-ġenituri. Liema proċedura tapplika f'każ bħal dan?

Id-deċiżjonijiet tal-qorti dwar ir-responsabbiltà tal-ġenituri huma eżegwibbli.

15 X'għandi nagħmel biex deċiżjoni dwar ir-responsabbiltà tal-ġenituri maħruġa minn qorti fi Stat Membru ieħor tiġi rikonossuta u infurzata f'dan l-Istat Membru?

Ir-rikonossiment ta' deċiżjoni dwar ir-responsabbiltà tal-ġenituri ta' qorti ta' Stat Membru ieħor tal-UE huwa awtomatiku. Madankollu, skont ir-Regolamenti (KE) 2201/2003 tas-27 ta' Novembru 2003 u (UE) 2019/1111 tal-25 ta' Ġunju 2019, kwalunkwe parti interessata tista' tressaq rikors għal sentenza dwar jekk tiġix rikonossuta jew le d-deċiżjoni.

Għall-infurzar ta' sentenzi soġġetti għall-arranġament tal-libertà tal-moviment stabbilit fir-Regolament (KE) Nru 2201/2003 tas-27 ta' Novembru 2003 li huma mwassla fi proċedimenti li bdew qabel l-1 ta' Awwissu 2022, il-parti interessata trid tippreżenta rikors għall-eżegwibilità lill-qorti tal-appell b'ġurisdizzjoni territorjali. Ladarba d-deċiżjoni tkun ġiet iddikjarata eżegwibbli, tiġi eżegwita taħt l-istess kundizzjonijiet li kienu japplikaw kieku d-deċiżjoni saret f'dak l-Istat Membru.

Il-parti trid tippreżenta rikors għall-eżekuzzjoni ta' sentenzi mogħtija fi proċedimenti mressqa mill-1 ta' Awwissu

2022 permezz ta' rikors lill-qorti b'guriżdizzjoni territorjali.

16 F'liema qorti f'dan l-Istat Membru għandi nirrikorri biex nopponi r-rikonoxximent ta' deċiżjoni dwar ir-responsabbiltà tal-ġenituri maħruġa minn qorti fi Stat Membru ieħor? Liema proċedura tapplika f'dawn il-każijiet?

Ir-rikorsi għaċ-ċaħda li jiġu rikonoxxuti deċiżjonijiet iridu jiġu sottomessi lill-qorti tal-appell fil-post tal-implimentazzjoni. Il-proċedimenti jjeħdu l-forma ta' proċedura kontenzjuża simplifikata u tikkonkludi b'deċiżjoni li tista' tiġi appellata fuq punti ta' liġi.

17 Liema liġi għandha tiġi applikata mill-qorti fi proċediment dwar ir-responsabbiltà tal-ġenituri meta t-tfal jew il-partijiet ma jkunux jgħixu f'dan l-Istat Membru jew ikunu ta' nazzjonalitajiet differenti?

Peress li l-Italja rratifikat il-Konvenzjoni tal-Aja tal-1996, japplikaw id-dispożizzjonijiet ta' dik il-Konvenzjoni. Għalhekk, l-attribuzzjoni u l-estinzjoni tar-responsabbiltà tal-ġenituri, l-eżerċizzju tar-responsabbiltà tal-ġenituri u t-tneħħija jew ir-restrizzjoni tar-responsabbiltà tal-ġenituri huma rregolati mil-liġi tal-Istat tar-residenza abitwali tal-wild.

Din il-paġna web hija parti minn [L-Ewropa Tiegħek](#).

Nilqgħu l-[feedback](#) tiegħek dwar l-utilità tal-informazzjoni pprovduta.

L-aħħar aġġornament: 10/03/2026

Il-verzjoni bil-lingwa nazzjonali ta' din il-paġna tinzamm mill-punt ta' kuntatt tan-NĠE rispettiv. It-traduzzjonijiet saru mis-servizz tal-Kummissjoni Ewropea. Jista' jkun hemm xi tibdil imdaħħal fl-original mill-awtorità nazzjonali kompetenti li jkun għadu ma jidherx fit-traduzzjonijiet. La l-NĠE u lanqas il-Kummissjoni Ewropea ma jaċċettaw ebda responsabbiltà fir-rigward ta' kwalunkwe informazzjoni jew dejta li tinsab jew li hemm referenza għaliha f'dan id-dokument. Jekk jogħġbok irreferi għall-avviż legali sabiex tiċċekkja r-regoli dwar id-drittijiet tal-awtur għall-Istati Membri responsabbli minn din il-paġna.